

## قصبہ کالونی اور اسکیم 33 میں ایم کیو ایم کے چار کارکنوں کی شہادت پر الطاف حسین کا اظہار افسوس

لندن۔۔۔ 13، اپریل 2011ء

متحدہ قومی موومنٹ کے قائد جناب الطاف حسین نے قصبہ علی گڑھ کے علاقے المہاجر چوک پر مسلح دہشت گردوں کی فائرنگ سے ایم کیو ایم یونٹ 125 کے کارکنان محمد حبیب ولد محمد رفیع، محمد وقاص ولد محمد عارف، محمد ظہیر ولد محمد حنیف اور اسکیم 33 معمار سیکٹر کے کارکن شہباز قریشی کے المناک شہادت پر گہرے رنج و غم کا اظہار کیا ہے۔ ایک تعزیتی بیان میں جناب الطاف حسین نے شہداء کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ انہوں نے سوگوار لواحقین سے کہا کہ مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ جناب الطاف حسین نے دعا کی کہ اللہ تعالیٰ تمام شہداء کو جنت الفردوس میں اعلیٰ مقام عطا فرمائے اور سوگواران کو صبر جمیل عطا فرمائے۔ انہوں نے زخمی کارکنان کی جلد و مکمل صحت یابی کے لئے بھی دعا کی۔

## ایم کیو ایم کے کارکنوں کا قتل شہر کا امن تباہ کرنے کی سازش ہے، رابطہ کمیٹی

### ایم کیو ایم کے چار کارکنوں کی شہادت پر اظہار مذمت

کراچی۔۔۔ 13، اپریل 2011ء

متحدہ قومی موومنٹ کی رابطہ کمیٹی نے قصبہ علیگڑھ اور اسکیم 33 میں مسلح دہشت گردوں کے ہاتھوں ایم کیو ایم کے چار کارکنوں کے بہیمانہ قتل کی سخت ترین الفاظ میں مذمت کی ہے۔ ایک بیان میں رابطہ کمیٹی نے کہا کہ ایم کیو ایم کے بے گناہ کارکنوں اور ہمدردوں کا قتل کراچی کا امن تباہ کرنے کی گھناؤنی سازش ہے اور اس بات کا ثبوت ہے کہ جرائم پیشہ عناصر کو ایم کیو ایم کے بیگناہ کارکنوں کے قتل کی کھلی چھوٹ دے دی گئی ہے۔ رابطہ کمیٹی نے کہا کہ گزشتہ 24 گھنٹے کے دوران ایم کیو ایم کے سات کارکنوں اور ہمدردوں کو شہید کیا جا چکا ہے، گزشتہ روز مسلح دہشت گردوں نے محمود آباد کے علاقے میں فائرنگ کر کے سابق سیکٹر انچارج آصف علی، دو ہمدردوں منیر احمد اور محمد نعیم کو شہید کر دیا تھا اور آج قصبہ کالونی کے علاقے میں مسلح دہشت گردوں نے ایم کیو ایم یونٹ 125 کے کارکنان محمد حبیب، محمد وقاص، محمد ظہیر کو شہید جبکہ ایک کارکن عرفان قریشی کو زخمی کر دیا، مسلح دہشت گردوں نے اسکیم 33 کے علاقے میں ایم کیو ایم معمار سیکٹر کے سینئر کارکن شہباز قریشی کو فائرنگ کر کے شہید کر دیا جو اس بات کھلا ثبوت ہے کہ جرائم پیشہ عناصر اپنے مذموم مقاصد کے لئے بے گناہ کارکنوں کو شہید و زخمی کر رہے ہیں۔ رابطہ کمیٹی نے صدر آصف علی زرداری، وزیراعظم سید یوسف رضا گیلانی، وفاقی وزیر داخلہ رحمن ملک، گورنر سندھ ڈاکٹر عشرت العباد اور وزیر اعلیٰ سندھ سید قائم علی شاہ سے مطالبہ کیا کہ ایم کیو ایم کے کارکنوں اور ہمدردوں کے قتل کا فوری نوٹس لیا جائے، سفاک قاتلوں اور ان کے سرپرستوں کو گرفتار کر کے سخت ترین سزا دی جائے اور شہریوں کی جان و مال کے تحفظ کے لئے ٹھوس اور مثبت اقدامات کیے جائیں۔ رابطہ کمیٹی نے ایم کیو ایم کے تمام کارکنوں سے اپیل کی کہ وہ شہر کا امن تباہ کرنے کی سازشوں سے ہوشیار رہیں اور دہشت گردی کے واقعات پر صبر و تحمل کا مظاہرہ کر کے شہر کا امن تباہ کرنے کی سازش کو ناکام بنا دیں۔ رابطہ کمیٹی نے ایم کیو ایم قصبہ علیگڑھ یونٹ 125 کے کارکنان محمد حبیب، محمد وقاص، محمد ظہیر اور اسکیم 33 کے کارکن شہباز قریشی کو شہید کے سوگوار لواحقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ شہداء کو جنت الفردوس میں اعلیٰ مقام عطا فرمائے اور سوگوار لواحقین کو صبر جمیل عطا کرے۔ (آمین)

## 24 گھنٹے میں ایم کیو ایم کے سات کارکنوں و ہمدردوں کو شہید کر دیا گیا

### مسلح دہشت گردوں نے فائرنگ کر کے قصبہ کالونی میں تین کارکنان کو شہید کر دیا، متعدد زخمی

### جرائم پیشہ عناصر نے اسکیم 33 کے کارکن کو دہشت گردی کا نشانہ بنایا

کراچی۔۔۔ 13، اپریل 2011ء

مسلح دہشت گردوں نے قصبہ کالونی اور اسکیم 33 میں فائرنگ کر کے ایم کیو ایم کے چار کارکنوں کو شہید کر دیا۔ 24 گھنٹے میں ایم کیو ایم کے سات کارکنوں و ہمدردوں کو فائرنگ کر کے شہید کیا جا چکا ہے۔ جاں بحق کارکنان میں ایم کیو ایم محمود آباد کے سابق سیکٹر ممبر بھی شامل ہیں۔ تفصیلات کے مطابق آج شام ایم کیو ایم قصبہ علیگڑھ سیکٹر یونٹ 125 کے کارکنان المہاجر چوک کے قریب کھڑے تھے کہ موٹر سائیکل سوار مسلح دہشت گردوں نے ان پر فائرنگ کر دی، دہشت گردوں کی فائرنگ کے نتیجے میں تین کارکنان 33 سالہ محمد حبیب ولد محمد رفیع، 23 سالہ محمد وقاص ولد محمد طارق فصیح اور 38 سالہ محمد ظہیر ولد محمد حنیف موقع پر شہید ہو گئے جبکہ ایک کارکن عرفان قریشی شدید زخمی ہو گئے۔ عرفان قریشی کو زخمی حالت میں عباسی اسپتال لے جایا گیا ہے جہاں ان کی حالت تشویشناک بتائی جاتی ہے۔ مسلح دہشت گردی کے ایک اور واقعہ میں لینڈ مافیا اور ڈرگ مافیا کے دہشت گردوں نے

اسکیم 33 کے علاقے میں فائرنگ کر کے ایم کیو ایم معمار سیکٹر کے سینئر کارکن شہباز قریشی ولد عبداللطیف کو شہید کر دیا۔ اس طرح 24 گھنٹے کے دوران شہر کے مختلف علاقوں میں مسلح دہشت گردوں نے فائرنگ کر کے ایم کیو ایم کے سات کارکنوں اور ہمدردوں کو شہید کیا جا چکا ہے۔ کراچی کے مختلف علاقوں میں لینڈ مافیا اور ڈرگ مافیا کے دہشت گردوں کی مسلح کارروائیوں سے شہریوں میں شدید غم و غصہ پایا جاتا ہے۔ دریں اثناء واقعہ کی اطلاع ملتے ہی ایم کیو ایم کی رابطہ کمیٹی کے ارکان وسیم آفتاب، واسع جلیل اور ایم کیو ایم کے ذمہ داران و کارکنان کی بڑی تعداد عباسی اسپتال پہنچ گئی، اس موقع پر انتہائی رقت انگیز مناظر دیکھنے میں آئے۔ رابطہ کمیٹی کے ارکان نے شدت غم سے نڈھال کارکنوں کو دلاسا دیا اور انہیں پر امن رہنے کی تلقین کی۔

میری جدوجہد اپنے لئے جاگیریں اور محلات بنانے کیلئے نہیں بلکہ غریب عوام کو حقوق دلانے اور ملک

کولوٹنے والے چوروں، ڈاکوؤں، لٹیروں سے عوام کو نجات دلانا ہے۔ الطاف حسین

غریبوں کی بات کرنے والے بہت سے سیاستدان کھرب پتی ہیں جن کے نہ صرف

پاکستان میں بڑے بڑے محلات ہیں بلکہ بیرون ملک بھی محلات موجود ہیں

الطاف حسین کا سیاست میں آنے سے قبل عزیز آباد میں جو گھر تھا وہی آج بھی ہے، میرالندن امریکہ میں کوئی کاروبار نہیں

اگر میں بھی ملک کی دولت لوٹنے والوں میں شامل ہوتا تو آج میرے بھی لاہور، اسلام آباد، مری اور دیگر شہروں میں محلات ہوتے

لاہور میں ایم کیو ایم کے جلسہ کی تاریخی کامیابی کے بعد پنجاب کے عوام خصوصاً نوجوانوں اور طلبہ و طالبات جس تیزی سے

ایم کیو ایم کی طرف راغب ہو رہے ہیں وہ انتہائی خوش آئند ہے

متعصب عناصر پنجاب کے عوام میں ایم کیو ایم کی بڑھتی ہوئی مقبولیت سے بوکھلا کر ایک مرتبہ پھر ایم کیو ایم کے بارے میں

زہریلے پروپیگنڈے کر رہے ہیں اور غریب و متوسط طبقہ کے عوام کو لسانیت کی بنیاد پر تقسیم کرنے کی کوشش کر رہے ہیں

لاہور میں ایم کیو ایم کے مرکزی دفتر پنجاب ہاؤس پر ایم کیو ایم میں شمولیت اختیار کرنے والے مختلف کالجوں اور یونیورسٹیوں

کے طلبہ و طالبات سے ٹیلیفون پر گفتگو

لاہور۔۔۔ 13 اپریل 2011ء

متحدہ قومی موومنٹ کے قائد جناب الطاف حسین نے کہا ہے کہ میری جدوجہد اپنے اور اپنے خاندان کیلئے جاگیریں اور محلات بنانے کیلئے نہیں بلکہ ملک اور ملک کے غریب عوام

کو حقوق دلانے اور ملک کولوٹنے والے چوروں، ڈاکوؤں، لٹیروں سے عوام کو نجات دلانے کیلئے ہے۔ انہوں نے یہ بات لاہور میں ایم کیو ایم کے مرکزی دفتر پنجاب ہاؤس پر ایم

کیو ایم میں شمولیت اختیار کرنے والے مختلف کالجوں اور یونیورسٹیوں کے طلبہ و طالبات سے ٹیلیفون پر گفتگو کرتے ہوئے کہی۔ اس موقع پر ایم کیو ایم لاہور زون کی زونل کمیٹی

اور سوشل فورم کے ارکان بھی موجود تھے۔ جناب الطاف حسین نے کہا کہ قیام پاکستان کے بعد سے ملک کی سیاست موروثی سیاست میں تبدیل ہو گئی اور چند خاندان ہی نسل در نسل

ملک پر حکمرانی کر رہے ہیں جنہوں نے دونوں ہاتھوں سے ملک کو لوٹا اور اپنی جاگیریں اور جائیدادیں بنائیں۔ ہر انتخابات میں ان ہی چند خاندانوں کے افراد ہی الیکشن لڑتے ہیں

اور اقتدار کے ایوانوں میں پہنچتے ہیں جبکہ غریب عوام اپنے بنیادی حقوق سے بھی محروم ہیں۔ مراعات یافتہ طبقہ کے ان خاندانوں نے اپنی غلط پالیسیوں کی وجہ سے ملک کو دو لخت

کر دیا اور باقی ماندہ پاکستان بھی اس مراعات یافتہ طبقہ کے رحم و کرم پر ہے۔ جناب الطاف حسین نے کہا کہ آج غریبوں کی بات کرنے والے بہت سے سیاستدان کھرب پتی ہیں

جن کے نہ صرف پاکستان میں بڑے بڑے محلات ہیں بلکہ بیرون ملک بھی محلات موجود ہیں جبکہ الطاف حسین کا سیاست میں آنے سے قبل عزیز آباد میں جو گھر تھا وہی آج بھی

ہے، میرالندن میں کوئی کاروبار نہ امریکہ میں۔ میں نے غربت اور غربت کے مسائل کو بہت قریب سے دیکھا ہے، مجھے اچھی طرح معلوم ہے کہ غریبوں کو کیسے کیسے مسائل

اور مشکلات کا سامنا کرنا پڑتا ہے۔ میں 33 برسوں سے تحریک چلا رہا ہوں، ایم کیو ایم کئی بار حکومتوں میں شامل رہی، ایم کیو ایم کے ایم این ایز، ایم پی ایز وزیر مشیر بنے، ناظمین

بنے، اگر میری سیاست کا مقصد اپنے اور اپنے خاندان کیلئے دولت حاصل کرنا ہوتا اور اگر میں بھی ملک کی دولت لوٹنے والوں میں شامل ہوتا تو آج میرے بھی لاہور، اسلام

آباد، مری اور دیگر شہروں میں محلات ہوتے۔ میری زندگی کھلی کتاب کی طرح ہے، میری جدوجہد، میری جستجو اپنے اور اپنے خاندان کیلئے جاگیریں اور محلات بنانے کیلئے نہیں بلکہ

ملک اور ملک کے غریب عوام کو حقوق دلانے اور ملک کو لوٹنے والے چوروں، ڈاکوؤں، اٹیروں سے عوام کو نجات دلانے کیلئے ہے۔ ایم کیو ایم میں چھوٹے بڑے کا کوئی فرق نہیں، ایم کیو ایم میں کارکنوں کی عزت ہے، ایم کیو ایم کے وزراء، سینیٹرز اور ارکان اسمبلی اور رہنما کارکنوں کے ساتھ ملکر دریاں بچھاتے ہیں اور تحریک کا ہر کام کرتے ہیں، یہ طرز عمل پاکستان کی کسی جماعت میں نہیں ہے۔ جناب الطاف حسین نے کہا کہ لاہور میں ایم کیو ایم کے جلسہ استحکام پاکستان کی تاریخی کامیابی کے بعد پنجاب کے عوام خصوصاً نوجوانوں اور طلبہ و طالبات جس تیزی سے ایم کیو ایم کی طرف راغب ہو رہے ہیں وہ انتہائی خوش آئند ہے، نوجوان طبقہ نے اچھی طرح سمجھ لیا ہے کہ ایم کیو ایم ہی ملک میں تبدیلی لاسکتی ہے۔ انہوں نے کہا کہ وہ متعصب عناصر جو ملک میں اسٹیٹس کو برقرار رکھنا چاہتے ہیں انہوں نے ماضی میں بھی پنجاب کے عوام کو ایم کیو ایم سے متنفر کیلئے اس کے خلاف جناح پورا اور طرح طرح کے من گھڑت، جھوٹے اور بے بنیاد الزامات لگائے، 17 سال تک جناح پور کے بے بنیاد الزام کا ڈھول پیٹا گیا، ہم کہتے رہے کہ یہ بے بنیاد الزام ہے۔ بالآخر 17 سال بعد آئی بی کے سابق سربراہ بریگیڈیئر امتیاز نے میڈیا پر آکر خود اعتراف کیا کہ جناح پور کا الزام ایک ڈرامہ تھا۔ ٹارچر سیل بھی ایجنسیوں نے خود بنائے تھے۔ بریگیڈیئر امتیاز نے یہ کہانی بھی کھول کر رکھ دی کہ آئی ایس آئی کے سابق سربراہ جنرل حمید گل نے الطاف حسین کو خریدنے کیلئے بڑی بڑی رقم بھیجی تھی لیکن الطاف حسین نے بکنے سے انکار کر دیا۔ جناب الطاف حسین نے کہا کہ جب بھی کوئی سچی انقلابی تحریک عوام میں مقبول ہوتی ہے تو وہ تو تین جو ملک میں اسٹیٹس کو برقرار رکھنا چاہتی ہیں ان کے زرخیر یا اینٹ اس تحریک سے عوام کو متنفر کرنے کی کوششیں کرتے ہیں۔ ماضی میں ملک کے عوام کو ایم کیو ایم اور الطاف حسین سے متنفر کرنے کیلئے یہ پروپیگنڈے کئے گئے کہ وہ پنجابیوں، پنجوؤں، بلوچوں، سندھیوں، سرانیکوں، کشمیریوں کا دشمن ہے۔ میں نے برسوں جدوجہد کر کے ان پروپیگنڈوں کو غلط ثابت کیا اور عوام کے درمیان پھیلائی گئی یہ نفرتیں ختم کیں اور تمام قومیتوں اور برادریوں کے عوام کے درمیان اتحاد و یکجہتی کی فضاء قائم کی ہے تو وہ متعصب عناصر جو ماضی میں بھی ایم کیو ایم اور الطاف حسین کے خلاف زہریلے پروپیگنڈے کرتے رہے ہیں وہ متعصب عناصر پنجاب کے عوام میں ایم کیو ایم کی بڑھتی ہوئی مقبولیت سے بوکھلا کر ایک مرتبہ پھر ایم کیو ایم کے بارے میں زہریلے پروپیگنڈے اور متعصبانہ تبصرے اور تجزیے کر رہے ہیں اور غریب و متوسط طبقہ کے عوام کو لسانیت کی بنیاد پر تقسیم کرنے کی کوشش کر رہے ہیں۔ جناب الطاف حسین نے کہا کہ انشاء اللہ اب عوام کو تقسیم کرنے کی کوئی بھی کوشش کامیاب نہیں ہوگی اور ہم پنجاب سے بھی غریب و متوسط طبقہ کے پڑھے لکھے اور باصلاحیت افراد کو ایوانوں میں بھیجیں گے۔ انہوں نے ایم کیو ایم میں شمولیت اختیار کرنے والے طلبہ و طالبات کو خوش آمدید کہتے ہوئے کہا کہ جس تحریک میں نوجوانوں اور طلبہ و طالبات شامل ہو جائیں اس تحریک کو نہ تو سازشوں اور طاقت کے ذریعے ختم کیا جاسکتا ہے اور نہ ہی پروپیگنڈوں کے ذریعے اس تحریک میں شامل افراد کو گمراہ کیا جاسکتا ہے۔ انہوں نے طلبہ و طالبات سے کہا کہ وہ متعصب عناصر کے الزامات اور پروپیگنڈوں سے قطعی مایوس نہ ہوں اپنے اپنے کالجوں اور یونیورسٹیوں میں تحریک کا پیغام پھیلائیں اور گالی کا جواب گالی سے دینے کے بجائے گالیاں دینے والوں کو بھی دے دیں اور ہر ایک کے ساتھ خندہ پیشانی کے ساتھ پیش آئیں۔

**لاہور میں ایم کیو ایم کے جلسہ استحکام پاکستان کی فقید المثال کامیابی نے ملک میں آئیوا لے انقلاب کو راستہ فراہم کر دیا ہے، شعبہ خواتین**

**خورشید بیگم میموریل بلڈنگ عزیز آباد میں شعبہ خواتین کا اجلاس، جلسہ عام کی کامیابی پر جناب الطاف حسین مبارکباد پیش کی گئی**

کراچی۔۔۔ 13، اپریل 2011ء

ایم کیو ایم شعبہ خواتین کا ایک اجلاس گزشتہ روز خورشید بیگم میموریل بلڈنگ میں ہوا جس میں شعبہ خواتین کی اراکین نے شرکت کی۔ اجلاس میں لاہور کے قذافی اسٹیڈیم روڈ سے متصل فٹبال گراؤنڈ میں ہونے والے ”استحکام پاکستان“ جلسہ کی کامیابی پر قائد تحریک جناب الطاف حسین کو دلی مبارکباد پیش کی گئی اور جلسہ استحکام پاکستان کو ملک میں آنے والے غریب و متوسط طبقہ کے انقلاب کی نوید قرار دیا گیا۔ اجلاس سے خطاب کرتے ہوئے شعبہ خواتین کی ذمہ داران نے کہا کہ قائد تحریک جناب الطاف حسین نے اپنے تاریخی خطاب میں ملک سے کرپشن، بے روزگاری، مہنگائی، دہشت گردی، خواتین کے ساتھ نا انصافیوں کے خاتمے کی نہ صرف باتیں کیں بلکہ ان کے خاتمے کیلئے اقدامات کرنے کے واضح اعلانات بھی کئے جو ملک بھر کے غریب و مظلوم عوام کی آواز ہیں۔ انہوں نے کہا کہ جلسہ استحکام پاکستان کی کامیابی سے ثابت ہو گیا ہے کہ صوبہ پنجاب کے ہاری، کسان، مزدور، مزارعین، طلباء اور زندگی کے دیگر شعبوں سے تعلق رکھنے والے افراد اب ظلم و ستم، کرپشن، مہنگائی، بیروزگاری اور نا انصافیوں سے عاجز آچکے ہیں اور انہوں نے حق پرستی کی تحریک کے علم کو تھام لیا ہے اور اب ملک میں اس انقلاب کو آنے سے کوئی نہیں روک سکتا جس کی بات قائد تحریک جناب الطاف حسین کر رہے ہیں۔ شعبہ خواتین کی ذمہ داران نے کہا کہ صوبہ سندھ کے بعد، پنجاب، بلوچستان، خیبر پٹی کے، گلگت بلتستان اور آزاد کشمیر کے عوام حق پرستی کے پرچم تلے متحد و منظم ہو چکے ہیں اور لاہور کے جلسہ استحکام پاکستان کی فقید المثال کامیابی نے ملک میں آنے والے انقلاب کو راستہ فراہم کر دیا ہے۔

## ایم کیو ایم لیاری سیکٹر کے کارکن عبدالرحیم شیخ کے انتقال پر الطاف حسین کا اظہار افسوس

لندن۔۔۔13، اپریل 2011ء

متحدہ قومی موومنٹ کے قائد جناب الطاف حسین نے ایم کیو ایم لیاری سیکٹر یونٹ 32 کے کارکن عبدالرحیم شیخ کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں جناب الطاف حسین نے مرحوم کے تمام سوگواروں کو حقیقت سے دلی تعزیت و ہمدردی کا اظہار کرتے ہوئے کہا کہ مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ انہوں نے دعا کی کہ اللہ تعالیٰ مرحوم کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

## کراچی کونفرنس آئل کی فراہمی کے باوجود بجلی کی 15 گھنٹے کی طویل لوڈ شیڈنگ کھلی کراچی دشمنی ہے، حق پرست اراکین سندھ اسمبلی

کراچی۔۔۔13، اپریل 2011ء

متحدہ قومی موومنٹ کے حق پرست اراکین سندھ اسمبلی نے کے ای ایس سی کونفرنس آئل کی فراہمی کے باوجود کراچی میں بجلی کی 15 گھنٹے کی لوڈ شیڈنگ کی سخت ترین الفاظ میں مذمت کی ہے اور اسے کھلی کراچی دشمنی قرار دیتے ہوئے مطالبہ کیا ہے کہ کراچی کے شہریوں کو لوڈ شیڈنگ کے عذاب سے نجات دلائی جائے۔ اپنے ایک بیان میں حق پرست اراکین سندھ اسمبلی نے کہا کہ کراچی الیکٹرک سپلائی کمپنی کی انتظامیہ شہریوں کو بجلی کی فراہمی میں ناکام اور اہلی ثابت ہو گئی ہے جس کے باعث شہریوں کو شدید مشکلات و پریشانیوں کا سامنا ہے اور ان کے روزمرہ کے معمولات زندگی بری طرح متاثر ہو رہے ہیں جبکہ بجلی کی لوڈ شیڈنگ سے صنعتی و تجارتی سرگرمیاں بھی شدید متاثر ہو رہی ہے۔ انہوں نے کہا کہ کراچی الیکٹرک سپلائی کمپنی کی انتظامیہ فرنس آئل کی عدم فراہمی کو جواز بنا رہی تھی اور موقوف اختیار کر رہی تھی کہ فرنس آئل کی عدم فراہمی کے باعث بجلی کی پیداوار میں دشواریوں کا سامنا ہے۔ انہوں نے مزید کہا کہ کراچی کے شہری پہلے ہی مہنگی ترین بجلی خریدنے پر مجبور ہیں جو ہر ماہ بجلی کے بل بھی باقاعدگی جمع کر رہے ہیں اس کے باوجود انہیں بجلی کی سہولیت سے محروم رکھنا سراسر نا انصافی اور انہیں مشتعل کرنے کی سازش ہے جس کی جتنی بھی مذمت کی جائے کم ہے۔ انہوں نے کہا کہ ایک جانب بجلی کے نرخوں میں ہر روز ہوشربا اضافہ کر کے کراچی کے شہریوں پر مہنگائی کا بوجھ ڈالا جا رہا ہے جبکہ دوسری طرف فرنس آئل کی فراہمی کے باوجود بجلی کی 15 گھنٹے لوڈ شیڈنگ کی جارہی ہے جو اس بات کا ثبوت ہے کہ کراچی الیکٹرک سپلائی کمپنی شہر میں بجلی کی فراہمی میں پوری طرح ناکام و نا اہل ثابت ہو چکی ہے اور اب وہ شہر میں صنعتی و تجارتی بحران کھڑا کر کے کراچی کے شہریوں کو مشتعل اور ہزاروں افراد کو بے روزگاری کرنا چاہتی ہے۔ حق پرست اراکین سندھ اسمبلی نے گورنر سندھ ڈاکٹر عشرت العباد، وزیر اعلیٰ سندھ سید قائم علی شاہ سے مطالبہ کیا کہ کراچی الیکٹرک سپلائی کمپنی کی جانب سے بجلی کی 15 گھنٹے لوڈ شیڈنگ کی آڑ میں کراچی دشمنی کا نوٹس لیا جائے اور شہریوں کو کراچی الیکٹرک سپلائی کمپنی کی انتظامیہ اور بجلی کی لوڈ شیڈنگ سے نجات دلائی جائے۔

## لاہور کی معروف شخصیات اور طلبہ و طالبات سمیت مضافاتی علاقوں کے عوام نے ایم کیو ایم میں شمولیت اختیار کر لی

### ایم کیو ایم کے منتخب نمائندے عوام کے درمیان رہ کر بلا تفریق رنگ و نسل بے لوث خدمت کر رہے ہیں

لاہور۔۔۔13، اپریل 2011ء

ایم کیو ایم کے قائد جناب الطاف حسین کے فکر و فلسفہ پر مکمل اعتماد، غریبوں کی حکمرانی کیلئے کی جانے والی ایم کیو ایم کی عملی جدوجہد سے متاثر ہو کر لاہور کی معروف شخصیات، تاجر، بزنس کمیونٹی کے افراد، وکلاء، انجینئرز، ڈاکٹرز، فنکار، کھلاڑیوں اور طلباء و طالبات سمیت لاہور کے مضافاتی علاقوں کے محنت کشوں مزدور، ملازمت پیشہ افراد عام افراد کی جانب سے ایم کیو ایم میں شمولیت اختیار کرنے کا سلسلہ جاری ہے اور لوگ جوق در جوق نیو مسلم ٹاؤن A-27 وحدت روڈ لاہور میں ایم کیو ایم کے مرکزی صوبائی دفتر پنجاب ہاؤس میں ذمہ داران سے رابطہ کر رہے ہیں۔ بدھ کے روز لاہور کے معروف وکیل نعیم احمد قریشی، انجینئر ہاشم رضا، محمد اقبال سمیت مختلف تعلیمی اداروں کے طلباء و طالبات اور لاہور کے مضافاتی علاقے گھڑی شاہو کے رہائشی مختلف شعبہ ہائے زندگی سے تعلق رکھنے والے سینکڑوں افراد نے قائد تحریک الطاف حسین کے فکر و فلسفہ اور ایم کیو ایم کی عملی جدوجہد سے متاثر ہو کر ایم کیو ایم میں شمولیت کا اعلان کیا ہے۔ ایم کیو ایم میں شمولیت اختیار کرنے والوں نے اپنے خیالات کا اظہار کرتے ہوئے کہا کہ قائد تحریک الطاف حسین نے فرسودہ نظام جاگیر دارانہ نظام کے خاتمے اور غریبوں کی حکمرانی کیلئے عملی جدوجہد کر کے ثابت کر دیا ہے کہ غریبوں کے مساجد ہیں۔ ایم کیو ایم واحد جماعت ہے جس کے منتخب نمائندے عوام کے درمیان رہ کر عوام کی کھلے دل سے بے لوث خدمت کر رہے ہیں۔ ایم کیو ایم غریب و متوسط طبقے کی واحد نمائندہ جماعت ہے جس میں کوئی بھی وڈیہ جاگیر دار یا سرمایہ شامل نہیں، قائد تحریک الطاف حسین ہی نجات دہندہ ہیں جو فرسودہ جاگیر دارانہ نظام سے نجات دلا سکتے ہیں۔

## ایم کیو ایم کے کارکنان سے رابطہ کمیٹی کا اظہار تعزیت

کراچی۔۔۔ 13، اپریل 2011ء

متحدہ قومی موومنٹ کی رابطہ کمیٹی نے ایم کیو ایم لیاری سیکٹر یونٹ 32 کے کارکن عبدالرحیم شیخ، ایم کیو ایم کورنگی سیکٹر یونٹ 72 کے کارکن سید بصار الحسن واسطی کے بڑے بھائی سید الحسن واسطی، ایم کیو ایم فیڈرل بی ایریا سیکٹر یونٹ 151 کے کارکن اقبال تاج کے والد تاج محمد، ایم کیو ایم میر پور خاص زون یونٹ 2/B کے کارکن اصغر ملک کے والد گل محمد، ایم کیو ایم میر پور خاص زون یونٹ 6/C کے کارکن ماجد کی والدہ محترمہ صابرہ بیگم، ایم کیو ایم میر پور خاص زون یونٹ 1/A کے یونٹ انچارج شاہد محمود بھٹی کے والد پیر اداد، ایم کیو ایم میر پور خاص زون یونٹ 3/D کے یونٹ انچارج سید افتخار حسین کے والد سید غلام حسین، اے پی ایم ایس او میر پور خاص کے کام راشد علی کے بھائی محمد سلیم اور ایم کیو ایم شعبہ خواتین حیدرآباد زون سیکٹر ٹنڈو محمد خان کی کارکن محترمہ نیر سلطانہ کے بھائی اکبر شیخ کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگواروں اور لواحقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ (آمین)

## ایم کیو ایم ملتان زون کے کارکن محمد افضل قریشی کا فاتحہ سوئم فاتحہ سوئم میں رابطہ کمیٹی کے رکن افتخار کبرندھا و دیگر کی شرکت

ملتان:۔۔۔ 13 اپریل 2011ء

ایم کیو ایم ملتان زون شاہ رکن عالم ٹاؤن کے سرگرم کارکن محمد افضل قریشی کا سوئم جامع مسجد سوئی گیس والی پیراں غائب ملتان میں منعقد ہوا جس میں مرحوم کے ایصال ثواب کیلئے قرآن خوانی و فاتحہ خوانی کی گئی۔ اس اجتماع میں ایم کیو ایم کی رابطہ کمیٹی کے رکن افتخار کبرندھا و، حق پرست رکن سندھ اسمبلی علیم الرحمان، ایم کیو ایم صوبائی تنظیمی کمیٹی کے رکن فیض اللہ، ایم کیو ایم ملتان زون کے انچارج ادریس جامی و زونل کمیٹی کے اراکین، ایم کیو ایم ملتان ڈسٹرکٹ کمیٹی کے اراکین و کارکنان، مرحوم کے عزیز اقارب اور عمائدین شہر نے بڑی تعداد میں شرکت کی۔

## شاہ فیصل کالونی کے رہائشی راٹھور اور راجنامی افراد کا ایم کیو ایم سے قطعی کوئی تعلق نہیں، رابطہ کمیٹی کی وضاحت

کراچی۔۔۔ 13، اپریل 2011ء

متحدہ قومی موومنٹ کی رابطہ کمیٹی نے شاہ فیصل کالونی کے رہائشی راٹھور اور راجنامی افراد سے لاتعلقی کا اظہار کیا ہے۔ ایک وضاحتی بیان میں رابطہ کمیٹی نے کہا کہ یہ دونوں افراد جرائم پیشہ ہیں جو علاقے میں ڈکیتی اور لوٹ مار کی وارداتیں میں ملوث ہیں اور گزشتہ روز سنی تحریک کے مرکزی رہنماء آفتاب قادری کی فیملی سے شاہ فیصل بند کے پاس مار پیٹ اور چھینا چھٹی کی واردات میں ملوث تھے۔ رابطہ کمیٹی نے وضاحت کی کہ ان دونوں افراد کا کبھی بھی ایم کیو ایم سے قطعی کوئی تعلق نہیں رہا۔

## خبریں نیوز 5 کے جنرل منیجر عبدالرزاق کے والد عبدالمجید انتقال پر رابطہ کمیٹی کا اظہار افسوس

کراچی۔۔۔ 13، اپریل 2011ء

متحدہ قومی موومنٹ کی رابطہ کمیٹی نے خبریں نیوز 5 کے جنرل منیجر عبدالرزاق کے والد عبدالمجید انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحوم کے تمام سوگواروں اور لواحقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحوم کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ (آمین)

